

DAK IN-NHAR

LIL OHTI

Ġrajja oħra nkitbet f'ħajtek, omm żagħżuġha,
Minn qalbek safja daqs kemm safja l-warda
Li tiftaħ fi ġnien Mejju.
Ġrajja oħra dak in-Nhar issawret minnek,
Tlaħħmet u twaħħdet ma' kull jum li jidħak
Jew jibki mgħajjeb fuq il-mewġ tal-Ħajja.

Kont ilek żmien, għad-dawl ta' lampa ċkejtna,
Tahdem u tħabrek. Bi tbissima f'fommok
Tara x-xogħol tiela', u tifraħ. Dak il-hena
Kien jixref ta' sikwit f'għajnejk u juri
It-tqanqiliet ta' ruħek.
Ta' ruh li qatt ma rat dell ta' mibegħda.

Inti kont taf li Min iqis il-ħajja
Tal-kotra tal-bnedmin u b'għerfu jligġem
Il-ħarba tas-snin twal, kellu merfugħa
Għalik, ja omm żagħżuġha,
Ġrajja ħanina li ser tferraħ darek.
Inti kont taf, u tamtek kienet kbira.
u l-ħrara li ssir omm ma kinetx fqira.

Kien qed ibexbex dak in-Nhar: fis-saltna
Ta' ħajta dlam u oħra dawl id-dinja
Kienet għadha mostura; r-riħ minn barra
Kien qed isellem b'għanja lir-rebbiegħa.
F'kamartek ħiemda kien hemm dwal bil-kotra;
Fuq wiċċek kellek sfura kiesħa kiesħa,
F'għajnejk ħarsa ta' biża',
Ħarsa li mtliet bid-dmugħ... 'ma x'inti tibza' ?
Għax qed titriegħed, qalbek tħabbat qawwi?
Tibzax: minn ħabb, is-Sema jħobbu.
Wara l-imrar u x-xewk hemm ward u ħlewwa,
Hemm milja ta' ferħ kbir bla ħjiel ta' dnewwa.

Kien qed ibexbex dak in-Nhar: minn qalbek
Harget f'leħga ta' mħabba għajta maħnuqa.
Fuk wiċċek xtered ġmiel ta' daħka ħelwa,
Għajnejk tbissmu ferħana,
U d-dmugħ tal-hemm ġo ħarstek f'daqqa siket
Xhin għadda b'wiċċ il-ġid is-sħab tan-niket.

Ħaddant ma' sidrek l-ewwel darba f'ħajtek
Tarbija tiegħek, frott ta' mħabba safja;
Int, dak in-Nhar, ħassejt xi ħaġa tiġbdek,
Tqanqlek kollok kemm int u triegħed demmek,
U fraħt imħegġa u bist lil dak l-Imwield.
Ifraħ, omm twajba, b'dak il-ġmiel ta' tfajjel;
Ħares lejn wiċċu: l-għaxqa ħa minn wiċċek;
Ħares f'għajnejh: seher għajnejk siltulek;
Dak l'inti tlabt u xtaqt, Alla tahulek.

ĠUZE CHETCUTI.

IS-SABIH U L-IKRAH

Sabiħa l-arja li tagħtina l-ħajja;
sabiħ id-dawl u sbieħ l-ilħna u l-ilwien;
sabiħ in-nar, u l-ilma; sbieħ il-qtajja'
ta' tjur u dbejjeb jiġru kullimkien.

Sabiħa d-dinja bin-niżliet u t-tajja'
b'dehriet jitbiddlu dejjem tul iż-żmien;
tal-baħar u ta' l-art sabiħa l-ġrajja;
sabiħa x-xemx, sultana tal-ħolqien !

Iżda fuq kollox l-isbaħ jibqa' l-bniedem
li ġie maħluq bi xbieħa tal-Mulej,
Li żejnu b'għerf u b'għaqal kif imiss.

Sabiħa dik li dejjem ma jafx x'gej;
sabiħa t-tewba li tibagħtu niedem
quddiem id-Din. Il-kruha fil-mewt biss !

ERIN SERRACINO-INGLOTT

25-11-39